

Ахмадгалиева Гузалия Габдрауфовна  
к.филол.н., доцент кафедры  
татарской филологии,  
Елабужский институт К(П)ФУ  
г.Елабуга  
e-mail: [guzalia-ahmad@mail.ru](mailto:guzalia-ahmad@mail.ru)

**УДК 81' 373**

## **Х.ТУФАН ИЖАТЫНДА ТАТАР ФОЛЬКЛОРЫНЫҢ ЧАГЫЛЫШЫ**

**Аннотация.** В статье представлены некоторые особенности использования Х.Туфаном татарского фольклора в своем творчестве. Будучи поэтом с феноменально чутким и богатым языком, он не просто использует пословицы и поговорки, а выбирает наиболее яркие, самые лучшие образцы народных изречений, творчески их обрабатывает, обогащает и вновь преподносит их народу, носителю языка.

**Ключевые слова:** Х.Туфан, пословица, поговорка, фразеологизм, синоним, фольклор.

**Abstract.** The article introduces us to some peculiarities of using the Tatar folklore by Kh.Tufan. Being the poet of phenomenally sensitive and rich language, he doesn't use proverbs and sayings, but chooses the brightest, the best models of national sayings, creatively them processes, enriches and again represents them to the people, to the native speaker.

**Key words:** Kh.Tufan, proverb, saying, idiom, synonym, folklore

Х.Туфан, башка күп кенә шагыйрьләр һәм язучылар белән беррәттән, татар фольклоры, халык авыз ижаты әсәрләре теле байлыгы алдында баш ия, горурлык хисе тоя.

Х.Туфан үзенең шигырьләрендә мәкаль һәм әйтемнәрдән оста файдаланып кына калмый, халыкның бетмәс-төкәнмәс ижат чишмәсеннән ин

яхшы жәүһәрләрне ала да, аларны ижади эшкәртеп, баетып, тагы да югарырак баскычка күтәреп, яңадан халыкның үзенә кайтара. Х.Туфан ижаты өчен фразеологик берәмлекләрне субституция алымы (бер компонентны алыштыру) алымы ярдәмендә трансформацияләү дә чит түгел. Яңа элементлар буларак ул синонимнардан яки мәгънәләре охшаш булган сүzlәрдән файдалана. Алда әйтеп кителгән субституция алымы ярдәмендә шагыйрь кайбер мәкаль әйтемнәрне үзгәртеп куллана. Мәсәлән:

*Тарихның шушы исемгә*

***Сылаган ялалары***

*Төзәлмәс яра шикелле*

*Бүген дә яна әле.*

(«Монголын, һунын даланың»)

*Бер әйләндем, өч әйләндем,*

*Биш әйләндем Жир шарын:*

***Өлешемә төшкән көмеш –***

*Мәңгелегем дигән кешем*

*Син икәнсең бит, жаным.*

(«Бер әйләндем, өч әйләндем»)

Х.Туфан традицион *яла ягу, өлешенә тигән көмеш* фразеологизмнарыннан файдаланмыйча, аларны *яла сылау, өлешемә төшкән көмеш* дип куллана. Болай итү аңа үз фикерләрен укучыга үтемләрәк, күңелендә сакланып калырдай итеп бирергә ярдәм итә.

Фразеологик берәмлекнең үзгәрүе мәсьәләсе илебез һәм чит ил галимнәренең игътибарын үзенә жәлеп итә. Н.Н. Амосова, Л.К. Бәйрәмова фразеологик берәмлекнең тышкы формасы үзгәрүе мәгънә үзгәрүенә китермәскә дә, тик шул ук алымнар ярдәмендә мәгънә үзгәрүенә китерергә дә мөмкин, дип санылар [1, б. 3-11].

*...Жиде төндә жиде юл чатыннан*

*«Баксам әгәр Жидегәненә,*

***«Жиде үлчә – бер кис!» дигәннәрең***

*Иңде минем күңелләремә.*

(«Жиделәр»)

*Салам кыстыручы сафташларың*

*Үзең белән... китеп бардылар.*

*Күпме югалтулар! Жаннар түгел,*

*Сине хәтта ташлар каргыйлар...*

(«Ильич синең төп сыйфатны андук»)

*Анда йөри,*

*«Жиде үлчә – бер кис» дигәндәй,*

*Сугым кебек ялкау трамвай.*

*Анда көтү малай*

*Һәрбер килгәнәнә*

*Маэмай кебек һаулап торалар.*

(«Зәңгәр бүре»)

*Безнең якта үзе булмаса да*

*Ишәк дигән мәшһүр хайванның,*

*«Иртәгене – ишәк кайгырта», – дип*

*Йөри торган төре бар аның.*

(«Ишәк турында»)

Әлеге мисалларда фразеологик берәмлекләрнең тулы булмаган формасы кулланылган. Бу алым эллипсис дип атала, фразеологимнар арасында киң кулланылыш тапмаса да (фразеологик берәмлекнең структур яктан таркалмасы аркасында), шагыйрь, күргәнебезчә, бу алымны яратып файдалана. Мисаллардан күренгәнчә, халык телендә йөргән *жиде кат үлчә, бер кат кис* мәкаленең *кат* сүзе, *салты якка салам кыстыру* мәкаленең *салты якка* өлеше, *иртәгесе өчен ишәк кайгырта* гыйбарәсенең *өчен* бәйлеге төшерелеп калдырылган. Моңа карамастан, шигырьнең матурлыгы югалмый, бәлки киресенчә, ниндидер үзенә күрә бер образлылык, халыкчанлык сизелеп тора, автор фразаны төрләндереп, аңа динамика өсти, аерым бер контекстуаль мәгънә бирә.

Әмма шагыйрь бу алымнан кала, халык мәкальләрән куллануның яңа ысулларын таба, үзен укучыларга новатор-шагыйрь буларак тәкъдим итә. Мәсәлән:

*Безнең*

*Бу аяклар элек*

*Юрганына карап сузылса,*

*Безнең юрган инде*

*Аякларга карап сырыла.*

(«Урал эскизлары»)

Монда татар халык мәкаленең ниндидер төсмере генә калган, ул Х.Туфан тарафыннан нык кына үзгәртелгән. Һәм иң кызыклысы шунда – Х.Туфан үзе яңа әйтем уйлап тапкан: *аягына карап юрган сыру*. Һәм бу әйтем *аягыңны юрганыңа карап суз* дигән татар халык мәкаленең капма-каршы мәгънәсен белдерә. Күренеп тора, автор иң элек мәкаль һәм әйтемнәрнең философфик (гомумтормыш) мәгънәсенә игътибар итә. Сүз уйнату атамасын йөрткән бу алым нигезендә фразеологик берәмлекне ике яклап актуальләштерү ята. Билгеле, әйдәп баручы функциясен актуальләштерүче коррелятлар – фразеологик берәмлек белән мөнәсәбәттәш булган контекст компонентлары башкара. Бу алымнан авторның оста файдалануын түбәндәге мисалларда да күзәтеп була:

*«Туганга тугры ярамый», –*

*Дисә дә татар элек,*

*Бүгенге чорда, туганга*

*Тугры да батар кебек.*

(«Серләшик эле, агаем»)

*Серләшик эле, агаем,*

*Үзләрчә итеп кенә,*

*Киленгә дигән киңәшне*

*Тик кызга биреп кенә...*

(«Серләшик эле, агаем»)

Күренеп тора, *кызым сиңа әйтәм, киленем син тыңла; туры әйткән туганына ярамаган* мәкальләренәң бары кайбер компонентлары (*килен, кыз; туган, туры, ярамый*) гына сакланып калган, тик шулай да мәкальнең мәгънәсе югалмаган, ул бары автор интерпретациясендә бирелгән. Әйтемгә салынган мәгънәне автор үз сүзләре, шигырь тукымасына ята алырдай рифмага салып биргән. Беренче карашка, бу фразеологик берәмлек түгел дә кебек, тик шулай да бу сүзләр тезмәсенә алда әйтеп үтелгән мәкаль мәгънәсе, күчерелмә мәгънә, образлылык хас.

Мәкальләрдән ижади файдалануның тагы бер мисалы итеп түбәндәге юлларны китерергә мөмкин:

*Ана сөте белән кермәгәнне*

*Тормыш үзе кертә*

*Күңелгә.*

*Ана сөте белән кергәнне дә*

*Үзгәртәләр безнең гомерләр.*

(«Башлана башлады»)

Автор *ана сөте белән кермәгән, тана сөте белән керми* дигән татар халык мәкален алган да, аңа бөтенләй башка төрле мәгънә салган, капма-каршы мәгънәле фразеологик әйтелмә барлыкка китергән.

Фразеологик әйтелмәләрнең экспрессивлыгын көчәйтү өчен, аның мәгънә төсмерләрен үзгәртү өчен кулланылган стилистик алымнар фразеологизмның семантик төзелешен (структурасын) окказиональ төрләнүенә китерә. Фразеологизмнарны төрләндерү ысулларының системалылыгы һәм нормативлыгы Х.Туфан әсәрләрендә индивидуаль, ижади тормышка ашыру осталыгы, стилистик, сурәтләү функцияләре белән яраша.

### Список литературы

1. Байрамова Л.К. Тождество фразеологизмов в зеркале трансформаций и корреляций // Проблема тождества фразеологических единиц. – Челябинск, 1990. – С. 3-11.

2. Исәнбәт Н. Татар теленең фразеологик сүзлеге: 2 томда. – Казан: Татар. кит. нәшр., 1989, 1990.

3. Курбатов Х.Р. Татар теленең лингвистик стилистика һәм поэтикасы. – Казан: Мәгариф, 2002. – 199 б.